

Mətbəx mədəniyyətimizin tərkib hissəsidir

Sumqayıtda yerləşən "Turanpark" ailəvi istirahət mərkəzində "Azərbaycan mətbəxi Qacarlar dövrünün bərpa edilmiş xörəkləri" kitabının təqdimatı keçirilib.

Tədbiri açan "Turan" mərkəzinin təsisçisi, kitabın müəlliflərindən biri Mübariz Quliyev bildirib ki, hər bir xalqın mətbəxi onun mədəniyyətinin tərkib hissəsidir. Sizə təqdim edilən bu kitab



xalqımızın neçə əsrlərə söykənən mətbəx mədəniyyətindən xəbər verir. Bəzən bədnam qonşularımız bizim mətbəx nümunələrimizi öz adlarına çıxarıb, onu geniş ərazidə təqdim edirlər. Kitabda Azərbaycana aid olan mətbəx nümunələrindən dolğun şəkildə məlumat verilir.

Mübariz Quliyev bildirib ki, "Turan" RŞ 1989-cu ildən fəaliyyət göstərir, 160 nəfərlik personalı ilə xalqımızın xidmətindədir. Buraya istirahət üçün təşrif buyuran hər kəsə milli mətbəximizin ecəzkar nümunələri barədə məlumat verilir. Sumqayıta qonaq olan turistlərə belə nəşrlər təqdim edilməli, mədəniyyətimizin bir hissəsi olan mətbəximizin sirləri dünya ilə paylaşılmalıdır.

Azərbaycan Milli Kulinariya Mərkəzinin baş direktoru, əməkdar mədəniyyət işçisi, professor Tahir Əmiraslanov mərasimdə çıxış edərək bildirib ki, hələ 2013-cü ildə respublika MEA-nın Füzuli adına Əlyazmalar İnstitutu ilə birlikdə Nadir Mirzə Qacarın "Karnamə" (Qacar dövrünün xörəklərinə dair)

risaləsini hazırlayıb çap etdirmişdik. Orada xörəklərin bəzilərinin sadəcə adı qeyd edilmiş və haqqında heç bir məlumat verilməmişdi. Bu kitab indiyə qədər yazılmış toplumlardan fərqlənir. Burada tam elmi tədqiqatlara əsaslanaraq unudulmuş, bişirilməsi çətin olan yeməklərin bərpası öz əksini tapmışdır. Maddi və mənəvi dəyərlərin bərpasında çətinliklər mətbəximizdə də mövcuddur. Bir xörəyin bərpası və xidmət personalına qatılması üçün üç ilə yaxın vaxt sərf olunur. Həm də unutmayaq ki, ərzaqların tərkibi də illər keçdikcə dəyişir.

Tahir Əmiraslanov vurğulayıb ki, kitab üç hissədən ibarətdir. Kitabın yeniliklərindən biri də yeməklərin restavrasiya edilməsidir. Bununla da dünya mətbəx mədəniyyəti tarixində ilk dəfə yemək dəsturlarının, reseptlərin bərpası baş verdi. Təbrizin valisi Nadir Mirzə Qacar və həyat yoldaşının 1875-ci ildə yazmağa başladığı, 1883-cü ildə bitirdikləri "Karnamə"də 203 xörək barədə məlumat verilir. Onla-



rın dəsturları barədə heç bir sənədin olmamasına baxmayaraq, 203 xörək yenidən bərpa edilib. Həmçinin hər xörəyə uyğun iki yeni müasir texnologiyalara uyğun hazırlanması resepti də təqdim edilib. Ümumiyyətlə, geniş oxucu kütləsi üçün hazırlanan bu vasitə milli mətbəximizin əvəzsizliyini nümayiş etdirir. Həm də belə məlumata malik nəşrlərimiz sərhədlərimizi aşmalı, Azərbaycan mətbəxinin ecəzkarlığını dünyaya tanıtmalıdır.

Tədbirdə çıxış edən Sumqayıt Şəhər İcra Hakimiyyəti başçısının birinci müavini Teymur Əhmədov, Milli Məclisin deputatları Qənirə Paşayeva, Adil Əliyev, respublika Dövlət Turizm Agentliyinin, Milli Kulinariya

Assosiasiyasının nümayəndələri ölkəmizin mədəniyyətinin təbliğində göstərdikləri xidmətə görə müəlliflərə minnətdarlıqlarını bildirdilər. Vurğulanıb ki, Azərbaycan mətbəxinin öz adına çıxaran düşmənlərimizə bu kitab tutarlı cavabdır.

Onu da bildirək ki, kitabın müəllifləri T.Əmiraslanov, O.Əliyev, A.Şamizadə, B.Məmmədova, A.Əmiraslanova və M.Quliyevdir. Gələcəkdə kitabın digər dillərə tərcüməsi nəzərdə tutulub.

Daha sonra iştirakçılara mətbəximizin nümunələri, həmçinin məlumat xarakterli bukletlər və kitablar təqdim edilib.

Akif ƏLİYEV,
"Azərbaycan"